



Graġja ta' Hamsin Sena Ilu Il-Waqgħa ta' l-Ajruplan 'Avro York' fuq iż-Żurrieq

Kitba ta' Alfred Camilleri BA, PGCE

Hamsin sena ilu, propju nhar is-Sibt 18 ta' Frar 1956, sehhet disgrazzja kbira ta' l-ajru meta waqa' ajruplan tat-tip Avro York b'hamsin ruh fuqu li kollha mietu fuq il-post, in-naha ta' Wied iż-Żurrieq.

L-ajruplan kien għadu kemm telaq mill-mitjar ta' Hal Luqa b'nies tas-servizzi Ingliżi li kienu fi triqithom mill-Kajr fl-Eġittu miż-żona tal-Kanal tas-Swejz għal Stanstead, l-Ingilterra. F'dak iż-żmien l-Ingilterra kellha bosta truppi l-Eġittu biex iħarsu lill-Kanal tas-Swejz li tant kien importanti għall-kummerċ bil-baħar għall-Ingilterra u l-Ewropa.

Il-York tal-kumpanija *Scottish Airlines* telaq mir-*runway* 24 min-naha tar-raħal ta' Hal Luqa kmieni wara nofsinhar, wara li ha l-*fuel*. Hekk kif beda jagħmel il-ġirja tiegħu fuq ir-*runway* halli jinqata',

il-magna tan-naha ta' ġewwa fuq ix-xellug ta' l-ajruplan beda hierieg minnha bħal duhhan iswed.

Għalkemm l-ajruplan inqata' mill-art u tela' għal madwar 200 pied fuq Ta' Kandja, l-Imqabba, dlonk beda nieżel. Il-Kaptan Frank Coker irnexxielu jgħollih għal elf pied, iżda l-Avro York beda jdur lejn il-lemin, u fi ftit sekondi beda nieżel bil-mod dritt lejn l-art. Hekk kif ikkraxxa fuq l-irdum ta' Wied iż-Żurrieq, inhakem minn nirien kbar. L-ajruplan kellu fuqu ma' l-*elfejn* gallun ta' *high octane fuel*. L-ajruplan waqa' go għalqa bejn il-Gibjun tan-Nigret u Wied iż-Żurrieq.

Immedjatament waslu fuq il-post il-pumpieri tat-tifi tan-nar kemm tar-Royal Air Force kif ukoll dawk tal-Pulizija Maltija halli jikkontrollaw in-nirien li hakmu lill-ajruplan. *Helicopter*


tar-Royal Navy ittajjar mill-mitjar ta' Hal Far li dak iż-żmien kien jismu **HMS FALCON**, b'tabib u b'apparat għat-tifi tan-nar fosthom tank tal-kanvas b'500 gallun ilma u apparat tal-*foam*.

Fuq il-post wasal numru ta' haddiema tas-Servizzi Ingliżi u anke nies mill-US Navy li dak iż-żmien kienu bbażati f'Hal Far u ilkoll flimkien bdew hidma ta' salvataġġ halli jaqilghu lill-passiġġieri minn qalb it-tifrik. L-ajruplan kellu fuqu 45 passiġġier, b'44 minnhom haddiema ta' l-RAF u wiehed mill-Army, u ekwipaġġ ta' hamsa. Ilkoll mietu, hafna minnhom mahruqa tant li ma ntgħarfux.

Il-katavari ġew imqieghda f'lożor bojod f'għalqa fil-qrib. Ix-xogħol ta' salvataġġ kien diffiċli, l-aktar minhabba l-mod kif inhu magħmul il-post li ma tantx tista' tilhqu kif ġieb u lahaq. Il-hidma tas-salvataġġ kompliet anke l-ghada l-Hadd u l-aħhar katavru nqala' mit-tifrik għall-habta ta' nofsinhar tad-19 ta' Frar 1956.

Fuq il-post tad-disgrazzja marru l-oghla awtoritajiet tal-pajjiż fosthom il-Gvernatur Sir T. Robert Laycock, id-Direttur ta' l-Avjazzjoni Ċivili G. Smith, il-Prim Ministru ta' Malta Dom Mintoff u ministri tal-kabinett. Ir-Reġina Elizabetta II wkoll bagħtet il-kondoljanzi tagħha lill-gvern Malti permezz tal-Ministru għall-Ajru Nigel Birch.

Il-Maġistrat J. Formosa kien





inkarigat biex jaghmel inkjesta fuq il-waqgħa ta' l-Avro York, mghejjun mid-Direttur ta' l-Avjazzjoni Ċivili, G. Smith. Dak in-nhar tal-waqgħa ta' l-Avro York, bil-lejl waslu Malta uffiċjali għolja Ingliži biex jiehdu hsieb l-investigazzjonijiet halli jiddeterminaw il-kawża tat-tragedja. L-investigaturi kienu T. R. Nelson – l-ispettur anzjan tal-Fergha għall-Investigazzjonijiet ta' l-inċidenti fi hdan l-MTCA u J. Goulding – uffiċjal għoli fl-istess fergha ta' l-investigazzjonijiet. It-tejn li huma kienu mdaħhla wkoll fl-istharriġ dwar il-waqgħa ta' żewġ ajruplani tat-tip *De Havilland Comet* li sehew wahda 'l hemm minn Elba u l-oħra fil-kosta fil-Lbiċ ta' l-Italja. Il-gazzetti Ingliži qiesu l-waqgħa tal-York f'Malta

bhala l-agħar inċident fl-istorja ta' l-avjazzjoni Ingliża mindu l-Avro Tudor kien waqa' f'South Wales fl-1950 bi 80 passigġier li kollha tilfu hajjithom.

Il-vittmi tal-kraxx sarilhom funeral kbir fiċ-ċimiterju tas-servizzi Ingliži fl-Imtarfa. Il-passigġieri, li kienu kollha rġiel, il-biċċa l-kbira minnhom żgħażaġh, indifnu f'dan iċ-ċimiterju. Il-Kaptan Coker ukoll indifen l-Imtarfa u dan fuq ix-xewqa ta' martu Myrette Macdonald. Il-bqija ta' l-ekwipaġġ ittiehed l-Ingilterra għad-dfin. Fost l-ekwipaġġ kien hemm l-*airhostess* G. Upham, il-*First Officer* R. Borbin ta' 30 sena, ir-*Radio Officer* J. Hay ta' 37 sena u n-*Navigating Officer* R. Beechey ta' 38 sena minn Birmingham.

L-Avro York li kkraxxa fuq l-

inhawi tan-Nigret kien irregistrat bhala G-ANSY. L-isem eżatt tiegħu kien Avro 685 York C Mk 1. L-ajruplan għall-ewwel kien imtajjar mir-Royal Air Force bhala MW193 u wara XG929. Fl-1955 l-ajruplan gie rrangat halli jkun jista' jgħabbi l-passigġieri u wara li nxtara mill-kumpanija *Scottish Airlines*, beda jintuza fuq ir-rotot tagħha sakemm waqa' f'Malta.

Tajjeb ngħidu li l-ewwel ajruplan tat-tip York kien tar f'Lulju 1945. Ir-Royal Air Force kellha 10 *squadrons* li kienu jtajru dan it-tip ta' ajruplan. Il-kumpanija ta' l-ajru *British Overseas Airlines Corporation*, fil-qosor magħrufa bhala *BOAC*, hadet l-ewwel hamsa tagħha fl-1944 b'25 oħra miksuba s-sena ta' wara. B'kollox inbnew 257 ajruplan tat-tip York bl-aħhar wiehed jitlestha f'April 1948. L-Avro York kellu erba' magni u kien kapaċi jtir għal distanza ta' 2,700 mil. L-ajruplan kellu tlett idnub.

Nappella lill-Kunsill Lokali taż-Żurrieq biex din il-ġrajja ta' swied il-qalb ifakkarha mqar b'xi lapida lejn l-inhawi tal-Gibjun. Din mhix biss il-ġrajja sfortunata ta' ajruplan u ta' hamsin ruh li tilfu hajjithom imma hija wkoll biċċa mill-istorja ta' dan ir-rahhal li tul is-sekli ferah u beka ma' niesu u mal-bqija tal-gens Malti.

(Tagħrif miġbur minn THE TIMES OF MALTA 19/20-2-1956)

JOE ZAMMIT



Gypsum Flat Ceilings, Soffit Tiles, Covings etc...

Mob: 9985 3893